



సన్నగా వినిపిస్తున్న సంగీతానికి క్రమంగా తెలివి వచ్చింది శ్యామలకి. ఒకసారి బద్ధకంగా వత్తిగిల్లి కళ్లు మూసుకుని అలాగే పడుకున్నది మంచం మీద. కళ్లు విప్పాలని అనిపించలేదు.... బాధ కలిగించే ఈ వాస్తవికతని చూడాలని శ్యామలకి అనిపించలేదు.

సంగీతం బాగుంది.... వీణానాదంలో ఎంత సౌందర్యం ఉందని!.... ఉదయం మరీ కోమలంగా అందంగా ఉంటుంది సంగీతం. ఉదయం మరీ సౌందర్య వంతంగా, దేవత్యంలా ఉంటుంది వీణానాదం.... అలా అనుకుంది శ్యామల.

పచ్చటిపొలాల వొడ్డున కూర్చుని గట్లు కవిపించకుండా పెరిగిన ఆ మొక్కల వంక చూస్తూంది తను.... కళ్ళు చూడ గలిగినంత మేర, మనసు ఊహించుకో గలిగినంత దూరం. ఆ పచ్చదనం ఎంతో

హాయిగా ఉంది.... చిన్న చిరుగాలులకి తలలు వూపుతూ నృత్యం చేస్తూన్న ఆ మొక్కలతో తానూ కలిసి ఆడితే!.... కరిగిపోయింది కల. మళ్ళీ వీణానాదం....

మళ్ళా కరిగిపోయింది నిజం. మళ్ళా శ్యామల కరిగిపోయింది తన కలల్లోకి. ఈసారి తాను సముద్రపు వొడ్డున కూర్చున్నది. ఇసుకలో బొమ్మలు గీసుకుంటూ.... తెరటాలు పందేలు వేసుకుని వచ్చినట్లు వస్తున్నాయి. తాను బొమ్మలు గియ్యడం మానేసింది-వాటిని చూసేందుకని. అవి తనని చూసి చిరునవ్వునవ్వి నట్లు వినిపించింది.... తానూ నవ్వింది లేతగా.

తెరటాలు మళ్ళీ నవ్వావి. తానూ నవ్వుకున్నది. తెరటాలతో ఆడుకోవా లనిపించేది శ్యామలకి. ఆ నీలిరంగులో ఏముందో తెలుసుకుని, కొంచెం తెచ్చు

కోవాలనిపించింది. తాను చేతులు చాచింది. తెరటాలు వెనక్కిపోయాయి. తనూ వాటి వెనకాల పడుగు పెట్టాలనిపించింది. ఆసారు. ఎవరో....

సముద్రం త్వరగా కరిగిపోయింది. అంతా కల. సంగీతం మాత్రం వినిపిస్తూనే ఉంది.

నెమ్మదిగా కళ్లు తెరిచింది శ్యామల. ఒక్కసారి ఆ మగత అంతా వొదిలిపోయింది. ఎదురుగా ఆయన నిలబడి ఉన్నాడు-తనకళ్ళలోకే సూటిగా చూస్తూ.

ఆ చూపు కిరణాలలాగ తనకళ్ళలో పడుతూన్నది. శ్యామల కొద్దిక్షణాలు నిద్రకీ, తెలివికి మధ్యన ఉన్న లోకాలలో ఉండిపోయింది.

తెల్లటి పంచె, తెల్లటి కళ్ళిచ్చొక్కా, శుచిగా తలంటుకున్న శరీరం. ముఖాన

లేత చిరునవ్వు. సత్యం అలాగే ఆమెకి ఎదురుగా నిలబడి చూస్తున్నాడు.

“దీపావళి వచ్చింది శ్యామలా!”

అవునన్నట్లు ఎక్కడో టపాకాయి పేలింది.

“చూశావా? సాక్ష్యంకూడా!”

అతను చిరునవ్వు నవుతూ ఆమె ప్రక్కన కూర్చుని, రెండువైపులా రెండుచేతులూ వేళాడు కళ్ళల్లోకి సూటిగా చూస్తూ.

తనకళ్ళని మరల్చుకోవడానికే ప్రయత్నిస్తుంది. అతను మాత్రం వాటిని పట్టదలగా వెంబడిస్తున్నాడు.

“లేవాలని_లేదుకదూ?”

ముఖంమీది ముంగుర్లని సున్నితంగా వెనక్కితోస్తూ అన్నాడు సత్యం.

ఆమె మాట్లాడలేదు,

“దీపావళి — శ్యామలా!.... ఈ చీకట్లో దీపాలు వెట్టి వెలుతురు తెస్తారు. నక్షత్రాలతో పోటీచేస్తూ ఈ దీపాలు.... ఎంత అనందంగా ఉంటాయి! కదూ!”

అతను చూపు త్రిప్పడు_ఆమె కళ్లు మరల్చుకోలేదు.

“మన ఇంట్లో....దీపాలు ఉదయమే పెట్టేరు!”

శ్యామల తెల్లబోయినట్లు చూసింది_ ఒక్కక్షణం.

“ఏజం. ఈ గదిలో దీపాలు చూసావా?”

అర్థంకానట్లు చుట్టూ చూడబోయింది శ్యామల.

“వాట్టి మంచిదానివి!” ఆమెకళ్ళవి వెంటాడుతూనే అన్నాడు సత్యం చిరు నవ్వుతో.

ఆమె మాట్లాడలేదు - అలానే చూస్తూ....

“ఏం తెలివిపిల్ల....దీపాలు నీ కళ్ళ లోనే ఉంటే నీ కెలా కనిపిస్తాయి? అద్దం తేనా?”

అప్పటి శ్యామలకు అతని ఉద్దేశం బోధపడింది. అతని కళ్ళల్లోని వెలుతురు కనిపించింది. ఆ కాంతి, అతని అంత రంగంలోని ప్రశాంతతా ఒక్కసారి ఆమెకి తెల్లవారిందనే విషయాన్ని జ్ఞాపకం చ్చాయి. తెసిగ్గుపడి లేవ బోయింది.

“మాట్లాడవ్ శ్యామా!”

అవును....తాను మాటలాడలేదు.... మాటలాడదు. అతని కళ్ళ మెరుపులోకి చూస్తూ తానేమని మాటలాడగలదు? తనకి కనిపించేది ఇక్కడా అక్కడా, అంతటా చీకట్లే. ఆ దీపాలు తన కేమి కనిపిస్తాయి?

“నేనలా అనుకోలేదులే.”

నెమ్మదిగా అని, అతను చేతులు తీశాడు. లేచి త్వరగా అవతలి గదిలోకి వెళ్ళిపోయింది శ్యామల. అతను చివర అన్న మాటలు వదేపదే మననం చేసు కుంటూ.

అద్దం తీసి, ఒక్కసారి వెలుతురులో చూసుకున్నది.

కళ్ళు....కళ్ళు—అంతే. అందులో అతని కేమిటి కనిపిస్తాయి? దీపాలు.... దీపాలు....

అద్దం నెమ్మదిగా క్రిందను ఉంచి బ్రష్ తీసుకుని వరండాలోకి వచ్చింది శ్యామల అక్కడక్కడా దీపావళి వచ్చిన విషయానికి గట్టి సాక్ష్యాలు వినిపిస్తున్నాయి.

వొద్దనుకొన్న కొద్దీ శ్యామల మనస్సులో దీపాల వరుసలూ, మెరిసే బాణాసంచా పదేపదే మెదలసాగాయి. అతని మాటలూ, ఆ కళ్ళలో తాను గమనించిన ఉత్సుకతా, ఆప్యాయమూ, పదేపదే ముళ్ళలాగ గుచ్చుకుంటు న్నాయి.

రెండేళ్ళ క్రితం ఆ దీపావళినాడు తాను తలంటి నీళ్లు పోసుకున్నది తెల్లటి చీర కట్టుకున్నది నీలిబ్లౌజు

వేసుకున్నది....తల అంతా విరియబోసు కుని ఆరవేసుకుంటూ....

చేతిలో బ్రష్ నెమ్మదిగా ఆగిపోవ డంతో శ్యామలకి తెలివొచ్చింది. వొద్దు వద్దు అనుకున్నది. ఆ కథ అంతా ఎందుకు త్రవ్వకుని విచారించడం? ఆ రోజులు తిరిగి వస్తాయనా? తొందరగా పట్లతోముకుని, ముఖం కడుక్కుని,తిరిగి గదిలోనికి వెళ్ళిపోయింది శ్యామల. ఆలోచనలని బలవంతాన ఆపుచేసు కుంటూ.

సత్యం నిలబడి కిటికీలోనించి చూస్తు న్నాడు. శ్యామల నెమ్మదిగావచ్చి చేబిల్ దగ్గర కూర్చుంది. కుక్ కాఫీ తెస్తే....

“రేడియో కట్టేసేదా?”

“మీ ఇష్టం.”

తేలికగా అంది శ్యామల. అతను రేడియో కట్టేసేవచ్చి తన దగ్గర విల బ్దాడు. వంటవాడు కోపాతో కాఫీ, కప్పలూ చేబిల్ పైన పెట్టి వెళ్ళాడు.

ఆమె కోపా తీయబోయింది.

“ఇవాళ నాదీ,” అన్నాడు సత్యం.

కప్పలో కాఫీ పొస్తూ, “ఒకటడగనా శ్యామలా?” అన్నాడు నెమ్మదిగా సత్యం. “ఏమిటి?”

“మనని గురించి.”

నిశ్శబ్దంగా కాఫీ తాగడం ముగించి పేపరు తీసుకుంది శ్యామల ఏం జవాబు చెప్పడానికి ఆమెకి పాలు పోలేదు.

“అడగనా శ్యామా?”

నెమ్మదిగా మళ్ళా అడిగాడతను.

“ఉః—”

“విన్ను సుఖపెట్టడానికి నేనేం చేసేది శ్యామా?”

“ఏమీ వొద్దు. నాకు సుఖంగానే ఉంది.”

శ్యామల యాంత్రికంగా అన్నది. ఈరోజు రన్నిటిలోనూ ఆ ప్రశ్న సుమారుగా రానేవచ్చింది ఎన్నోసార్లు.

యువ దీపావళి ప్రత్యేక పంచిక

ఇవాళ మరికొంత స్పష్టంగా వచ్చింది - అంతే.

“అయితే, మనకింక మార్గాంతరం లేదంటావు.”

“లేదు....”

“ఇలాగే, పొడిగా బ్రతుకుదామా శ్యామా?”

“అది మనచేతుల్లో లేదులెండి. మనం చేసుకున్నదే మన చేతిలో ఉండదు : చెయ్యనిది ఎలా ఉంటుంది?”

అతను నెమ్మదిగా బయటికి వెళ్ళాడు. అతను తిన్న దెబ్బ ఆమెకు తెలుసు... ఎందుకో జాలి అనిపిస్తుంది కూడా. కాని, నిజాన్ని దాచినకొద్దీ నిప్పులాగా అది రగిలి బాధించడం కన్న ఫలితం ఉండక పోవచ్చు. నిజాన్ని దాచడమూ తన ఉద్దేశం కాదు.

రెండేళ్ళ క్రితం...

తను తల ఆరవేసుకుంటూ, గార్డెన్ లో కూర్చున్నది. అంతా పండగ హడావుడి. తనకే మనస్సులో ఏవో ఆలోచనలు సాగుతున్నాయి. ఆ పచ్చటి చెట్లూ, రంగురంగుల పూవులు తన మనస్సులో ఏవో గిలిగింతలు పెడుతూ తన వి ఆలోచనల్లో ఊగులాడిస్తున్నాయి — జోకోడుతూ.

ఆ క్షణంలో తాను కొంచెం మగత లోకి జారిందన్నట్లు విపించింది. అతని చక్కని విగ్రహం తన కళ్ళలో నాట్యం చెయ్యసాగింది.

అతను దైవమూర్తి అనుకున్నది తాను.

ఆ క్షణంలో తనకెందుకో అత నెన్ని రెట్లో దైవత్వాన్ని దాచుకున్నట్లు కనిపించాడు.

అప్పటికి తాను ఆరు నెలలనుంచి చూస్తున్నది. అతనెన్నడూ గట్టిగా మాటలాడలేదు. అనవసరంగా ఎవరి తోనూ జోక్యం కలుగజేసుకోలేదు. వచ్చి నాన్నగారి లైబ్రరీలోకి వెళ్ళే వాడు. తనకు కావాల్సిన పుస్తకాలు తీసుకుని, చదివి, నోట్సు వ్రాసుకొనే

వాడు. టైమ్ అయ్యాక లేచి ఫైలుతీసుకుని వెళ్ళిపోయేవాడు.

తాను తోటలో కూర్చుని ఉండేది; ఉదయం సాయంత్రం గేటు తీసుకుని లోపలికి వచ్చి తన ముందరనించే లోపలికి వెళ్ళిపోయేవాడు — ఎన్నోసార్లు అతను ఆగి, ఒక్క మాట ఆడతాడని తాను ఆశపడేది.

ఊహాః, ఎన్నడూ — అరెల్లల్లో. రోజూ ఈ కార్యక్రమం సాగుతున్నా, అతను తనముందు ఆగలేదు. తిన్నగా వచ్చి వెళ్ళిపోయేవాడు.

ఒకసారి నాతో మాటలాడితే! అనుకునేది తను. ఎందుకని తన ఆత్మక గ్రహించడం? అనుకునేది. మొదట కోపం వచ్చింది. తరవాత అసహ్యం వేసింది — కాని తరవాత అణచినకొద్దీ తన ఓటమి తనని మరి కరిగించాక తాను అలా జరుగుతుందని ఆశించేది. ఏదో అంద రాని గొప్ప విషయంలాగ కనిపించే వాడతను. గంభీరంగా, ప్రశాంతంగా తానెన్నాళ్ళో కలగన్నట్లు.

అనాడు అతను రాడు — దీపావళికై నా నెలవుతీసుకోదూ? ఎందుకో అతను రాడనుకుంటేనే తనకి కష్టమనిపించింది.

అలానే తాను కూర్చున్నది, ఇవన్నీ ఆలోచించుకుంటూ.

కొద్దినిముషాలు గడిచాయి. చిన్న విద్రనుంచి మెలకువ వచ్చినట్లైంది. ఎదురుగా అతను నిలబడి ఉన్నాడు.

ఆ క్షణంలో తాను ఎంత ఆశ్చర్య పడ్డదో శ్యామల ఎప్పటికీ మరిచిపోలేదు. కలలన్నీ విజమై, కలలోని ఆశలు విజమై...

తాను తెల్లబోయి చూసింది.

“క్షమించండి,” అన్నాడతను.

‘ఎందుకు?’ అనబోయింది శ్యామల. కాని...

“మీ విద్ర పాడుచేశానా?” అని అడిగా డతను.

“లేదు,” అన్నది తాను.

“కళకోసం మీ నాన్నగారి లైబ్రరీ

ఆరునెలలనుంచి గాలిస్తున్నాను. ఎన్నో విషయాలు తెలుసుకున్నా ననుకున్నాను, కాని....”

“ఏమిటి? ఏమిటి?”

“ఇవాళ కొత్తగా నేను చిత్రించాల్సిన దేమిటో గమనించగలిగాను. మీరు నిద్రిస్తున్నప్పుడు ఆ సౌందర్యం నే నెప్పుడూ ఊహించలేకపోయి ఉండును. ముఖ్యంగా ఆ తెల్లటి ఫాలభాగంమీద పడుతున్న ఆ ముంగురుల సౌందర్యం క్షమించండి — అతిగా మాట్లాడు తున్నానా?”

ఏమిటోలా ఉంది శ్యామలకి. తాను కలగంటూన్నదా?

“వీటన్నిటినీ మించి ఆ కళ్ళు. మీరు దేవతాస్వరూపులు. కళ్ళని నేను కుంచెతో తేగలిగితే ధన్యుణ్ణయాననుకుంటాను.”

తాను తన్మయురాలై వింటూన్నది.

“ఒక్క కోరిక ఉంది శ్యామలాదేవీ!”

తన పేరుకూడా అతనికి తెలుసును. ఆ క్షణంలో తానెంత గర్వపడింది :

“ఒక్క గంట... మీ నాన్నగారి స్టూడియోలో నా కోసం కూర్చుంటారా?”

“అలాగేలెండి.”

తేలికగా అన్నది తాను. అతను వెళ్ళి పోయాడు. కొండలమీదవించి కొండల మీదికి గెంతుతూ అడుకోవాలనిపించింది తనకి. అద్దం చూసుకున్నది. తనకళ్ళలో అంత సౌందర్యం ఉందా? అతని మెప్పుని పొందేంత సౌందర్యం?

ఆ రోజంతా పువ్వులమీద గడిపింది తను.

చీకటిపడేక తాను బాల్కనీ మీద నిలబడి ఊరిలోని దీపాల మధ్యకి చూస్తూ ఆలోచించసాగింది. తన చుట్టూ దీపాలు, ఊరిలో దీపాలు, ఇంటింటా బారులుతీర్చిన దీపాలు, వరుసలుద్దిన జ్యోతులు, తన నునస్సులో ఉన్న దీపాలకి అవి వాస్తవిక ప్రతిబింబాలలా అని పించింది శ్యామలకి.

ఇంట్లో అందరూ పనుల్లో ఉన్నారు. తాను అలాగే ఆలోచించసాగింది. ఈ

దీపాలిలాగ ఉండిపోతే! ఎప్పుడూ కాలం కదలకుండానే ఉండిపోతే!

“నమస్కారం శ్యామలాదేవీ!”

త్రుళ్ళిపడింది తాను. అతను మళ్ళా, అప్పుడు!

అతను కొద్దిదూరంనించి తనవైపు అలాగే చూస్తు నిలబడ్డాడు. తన కెందుకో శరీరం అంతా కాంతిగా మారిపోయి, వైన కాంతిలో కలిసిపో తూన్నట్లనిపించింది.

“దీపాలు చూస్తున్నారా?”

“అవును. బాగున్నాయి కదూ?”

“చాలా.... కాని, మీ కన్నుల్లో కాంతి మీద ప్రశాంతంగా, ప్రకాశవంతంగా ఉంది. ఊరంతా తిరిగాను చక్కటి బొమ్మకి ఐడియా దొరుకుతుందని. చివరికిలాగవచ్చాను. నా మూర్ఖత్వం ఇప్పటికీ తెలిసినట్లయింది. ఈ దీపాలన్నీ, చీకటి ఉంటేనే ప్రకాశిస్తాయి. మీ కళ్ళు ప్రకాశానికే అందాన్నిస్తాయి.”

అతను మరేమీ మాట్లాడలేదు. కొద్దిక్షణాలు అలాగే తానూ అతనూ ఉండిపోయారు.

‘నెలపు శ్యామలాదేవీ! మళ్ళా మనం త్వరలో కలుసుకుంటాం అనుకోను. రేపు వెళ్తున్నాను’

చెప్పదెబ్బలాగ తగిలింది. రేపు...

“ఇవాళ ఇంటినుంచి ఉత్తరం వచ్చింది. మా అమ్మాయికి చాలా జబ్బుగా ఉందని. వెళ్ళాలి. నా పని ఇక్కడ అయిపోయింది. ఇంటికి వెళ్ళి బొమ్మలు వేస్తాను. మీకు కాపీ పంపుతాను.”

కాలిక్రింద ఉన్న సిమెంటు కట్టడం కరిగిపోతూన్నట్లయింది. అతను ఆ చీకట్లోకి వెళ్ళిపోతున్నాడు.

ఎన్నాళ్ళనించో కంటూన్న కలలు, నిజమైనట్లు కల, చీకట్లో కలిసింది.

తరువాత అతను వెళ్ళిపోయాడు. బొమ్మలు వేశాడు. తనకి అటు చూడాలని పించలేదు.

దీపావళి పేరు చెప్పినప్పు డల్లా అదంతా జ్ఞాపకం వస్తుంది. దొంగలలో

దొంగ నిజంగా మాయమయిపోయినట్లనిపిస్తుంది.

అదే, రెండు సంవత్సరాల క్రితం, అతను...

అద్దంలో చూసుకునేసరికి తన తెల్లటి నుదురూ కళ్ళూ తననే వెక్కిరించినట్లనిపించింది శ్యామలకి. భర్తా, సంసారమూ, ఇవన్నీ తన కెప్పుడూ హేళనచేస్తున్నట్లే అనిపిస్తుంటాయి.

దీపావళి మరీని, ఆ దెబ్బలన్నీ జ్ఞప్తికి వస్తాయి.

సాయంత్రం అట్లాగే ఆలోచిస్తూ బాలకానీమీద నిలబడి చీకటనీ, దానిని అలంకరిస్తూన్న చిన్నచిన్నదీపాల వరుసల వందలనీ చూస్తోంది శ్యామల. మధ్య మధ్య టపాకాయలూ, తారాజువ్వలూ, ఆమె అవదానాన్ని బలంగా లాక్కుపోతూన్నా, ఆ దీపాలమధ్య, ఈ చీకట్లలో తన జీవితాన్ని గురించి ఆమె ఆలోచించుకుంటూన్నది.

ఎక్కడో నిలబడి తనని తను చూస్తున్నాడని శ్యామల అనుకున్నది.

అవును. సత్యంకే కావల్సినదీ తన సౌందర్యమే. అందుకే తానింత పొడిగా జీవితం గడపాల్సి వచ్చింది. కొంచెం ఈ మెరుగు పోయాక తానెవరికి కావాలి?

అమాతే ఆమె పదే పదే ఆలోచిస్తుంది.

ఈ సౌందర్యం కాకుండా, ఆ కళ్ళు కాకుండా ఆ నుదురు, ముంగురుల అందంకాకుండా, తానెవరికి కావాలి?

సత్యానికి కనిపించేవీ అవే. తనని తనెన్నడూ చూడడు.... చూడలేడు.

చీకట్లు చిక్కబడినకొద్దీ దీపాలు కాంతులు ప్రస్ఫుటాలు అవుతున్నాయి. తగిన గమ్యస్థానం గురించి ఆలోచించుకుంటూ శ్యామల అలానే నిలబడింది.

తనచుట్టూ చీకటివిండా దీపాలు.

నెమ్మదిగా వొంగి, క్రిందనున్న దీపాల వరుసలు చూడబోయింది శ్యామల. చేతికి చుట్టుకున్న చెంగు చిన్న ప్రమిదవి రాసుకుని అంటుకుంది మంట ఒక్కసారి లేచి నుదుటికి తగిలింది.

చత్రున వొచ్చిన మంటనుంచి త్వరగా తప్పించుకోలేకపోయింది. నుదురంతా కాలేదాకా చీరని ఉన్న మంట ఆరలేదు. తరువాత—

బాధగా కళ్లు తెరిచింది శ్యామల. నుదురు అంతా విపరీతంగా బాధిస్తున్నది. కట్టు కట్టారులా ఉంది.

“ఎలా వుంది శ్యామా?”

సత్యం నెమ్మదిగా అడిగాడు. శ్యామల తెల్లబోయినట్లు చూసింది. ఆ ఆస్పాత్రం ఇంకా....

“ఎలా వుంది?”

మళ్ళీ అడిగాడు

“ఆ అద్దం ఓసారి....”

అతను తెచ్చి ఇచ్చాడు.

“కట్టు విప్పండి.”

“ఎందుకు?”

“ఒక్కసారి విప్పండి.”

“ఒద్దు శ్యామా చాలా బాధపెడుతుంది. వొద్దు.”

“కాదు_వెంటనే కట్టుకుంటానుగా!”

నెమ్మదిగా ఆ కట్టు విప్పాడు సత్యం. నుదుటి విండా నల్లటి గాయం. ఒక కంటి క్రింద పెద్దమచ్చ అద్దంలో.

“అసహ్యంగా ఉంది కదూ?”

“లేదు శ్యామా. ఏమిటా ప్రశ్న?”

“చెప్పండి.”

“లేదు. ఏమీ అసహ్యం లేదు. కొద్ది రోజుల్లో అంతా పోతుంది.”

“మచ్చలు ఉంటాయి.”

“ఉండనీ.”

అతను అద్దం తీసుకుని దూరంగా పెట్టేడు. ఆమె మళ్ళా మంచంమీద పడుకుని ఒకసారి కళ్ళు మూసుకుంది.

కళ్లు తెరిచేసరికి అతను ఎదురుగా నిలబడ్డాడు, తన కళ్ళల్లోకి చూస్తూ.

“కట్టుకట్టేదా శ్యామా?”

ఆ ఆస్పాత్రంతోనే అడిగా దతను దగ్గరగా వొస్తూ.

“ఒద్దు. అవసరంలేదు.”

నెమ్మదిగా అతని చేతులు తన చేతులలో తీసుకుంటూ అన్నది శ్యామల.

“ఏమీ?”

“దీపావళి వొచ్చింది. అందుకనీ,”